

..... عصر حاضر کے میڈیا کی انقلاب میں کتب کی اہمیت

کتاب ہر دور میں انسان کا بہترین رفیق رہی ہے۔ و خیر الجلیس فی الزمان کتاب..... اللہ تبارک و تعالیٰ نے انسانوں کی بھلائی، رہنمائی اور ہدایت کے لئے کتاب ہی کا ذریعہ اختیار فرمایا چنانچہ انبیاء علیہم السلام پر اسفار و کتب کا نزول ہوا۔ اور آخری نبی ﷺ پر کتاب ہدایت، کتاب مبین، قرآن کریم نازل کی گئی۔

انسانوں کے نام اللہ تعالیٰ کے آخری پیغام قرآن کریم کا پہلا سبق اقراء باسم ربکے..... ہے۔ جو اس بات کی طرف واضح اشارہ ہے کہ حصول ہدایت و خدا شناسی کے لئے حصول علم و مطالعہ انتہائی اہم ہیں۔

مطالعہ علمی ترقی اور فکری وسعتوں کو پروان چڑھاتا ہے۔ جس قدر کسی کا علم اور مطالعہ زیادہ مثبت ہے اسی قدر اس کی شخصیت متوازن ہے۔

اسلاف کی تاریخ و سوانح کے مطالعہ سے معلوم ہوتا ہے کہ جتنی نامور شخصیات گزری ہیں سب کتاب و مطالعہ سے گہرا شغف رکھتی تھیں۔

بد قسمتی سے اسلامی دنیا میں بالعموم اور برصغیر میں بالخصوص اب کتب کے مطالعہ کی عادت تقریباً ختم ہو رہی ہے اور صورت حال یہ ہے کہ کتابیں قارئین کی تلاش و انتظار میں ہیں۔ ایک زمانہ تھا جب قاری کتاب کی تلاش میں رہتا تھا اور کتاب خریدنے کی سکت نہ ہونے کے سبب مانگ کر پڑھنے پر مجبور ہوتا، اسی عمل نے پبلک لائبریریوں کو وجود بخشا جہاں سے کتاب عاریتاً لے کر پڑھی جاسکتی ہوں۔ امام ابن جوزی (م ۵۹۷ھ) نے لکھا ہے:

میری طبیعت کتابوں کے مطالعہ سے کسی طرح سیر نہیں ہوتی، جب کوئی نئی کتاب نظر پڑ جاتی ہے تو ایسا محسوس ہوتا ہے کہ کوئی خزانہ ہاتھ لگ گیا، اگر میں کہوں کہ میں نے طالب علمی میں میں ہزار کتابوں کا مطالعہ کیا ہے تو بہت زیادہ معلوم ہوگا۔

میں نے مدرسہ نظامیہ بغداد کے پورے کتب خانہ کا مطالعہ کیا جس میں چھ ہزار کتابیں ہیں اسی طرح بغداد کے کتب خانہ الحنفیہ، کتب خانہ الحمیدی، کتب خانہ عبدالوہاب، کتب خانہ ابی محمد وغیرہ جتنے کتب خانے میری دسترس میں تھے سب کا مطالعہ کر ڈالا۔

اس مطالعہ کے نتیجہ میں امام ابن الجوزی نے تصنیف و تالیف کی طرف رخ کیا تو علم کے دریا بہا دئے چنانچہ فرماتے ہیں:

" میں نے اپنی انگلیوں سے دو ہزار جلدیں لکھی ہیں "۔ ابن جوزی کی تصانیف کا اندازہ یومیہ نو جڑ ہے۔ جو سالانہ پچاس سے ساٹھ جلدیں بنتی ہیں۔

حافظ منذری کے بارے میں ان کے پڑوسی ابراہیم بن عیسی کہتے ہیں کہ میں قاہرہ میں حافظ منذری کے پڑوس میں بارہ برس رہا ہمارا گھر ان کے گھر کی اوپر والی منزل میں تھا میں نے رات کو جس کسی حصہ میں بھی اٹھ کر دیکھا تو چراغ کی روشنی میں ان کو مطالعہ میں مشغول پایا۔ (متاع وقت اور کاروان علم ص ۱۹۶)

اخیر عمر میں حافظ منذری فرماتے تھے میں نے اپنے ہاتھ سے نوے جلدیں اور سات سو اڑھائی لکھے ہیں

مشہور محدث ابن شاہین نے تصنیف و تالیف میں صرف روشنائی جو استعمال کی اسی کی قیمت سات سو درہم بنتی تھی امام محمد کی تالیفات ایک ہزار کے لگ بھگ ہیں۔ علامہ ابن جریر طبری نے تین لاکھ اٹھاون ہزار اوراق لکھے۔ علامہ باقلانی نے صرف معتزلہ کے رد میں ستر ہزار اوراق لکھے۔ امام غزالی نے اٹھتر کتابیں لکھیں جن میں صرف یا قوت التاویل چالیس جلدوں میں ہے۔

معانی القرآن، غریب القرآن، اختلاف الخوین وغیرہ کے مصنف امام احمد بن یسار ثعلب، نحو لغت کے امام تھے تیسری صدی ہجری میں انتقال ہوا اور مطالعہ کا ذوق ہی ان کی موت کا سبب بنا ایک دن راہ چلتے چلتے کتاب دیکھتے جا رہے تھے کہ سامنے سے کوئی سرپٹ دوڑتا ہوا گھوڑا آیا جس کی نکر سے کھڑ میں جا گئے بے ہوش ہو گئے گھر آتے آتے روح قفسِ عنصری سے پرواز کر چکی تھی۔ (متاع وقت اور کاروان علم ص ۱۶۶)

شیخ عبدالحق محدث دہلوی کے بارے میں نزہۃ الخواطر میں لکھا ہے کہ رات کی تاریکیوں میں بھی مطالعہ پر چھائے رہتے کئی بار ایسا ہوا کہ دوران مطالعہ سامنے چلتے ہوئے چراغ سے آپ کا

عمامہ جل گیا لیکن آپ کو اسی وقت اندازہ ہوتا جب آگ عمامہ کو جلاتے جلاتے سر کے بالوں تک پہنچتی۔ وہ خود فرماتے ہیں، کہ مطالعہ کرتے کرتے جب رات نصف سے زائد گزر جاتی تو والد گرامی ازراہ شفقت فرماتے ارے بابا کیا کر رہے ہو؟ میں جلدی سے لیٹ کر کہتا آرام کر رہا ہوں۔ کچھ دیر بعد دوبارہ بیٹھ کر مطالعہ شروع کر دیتا۔

یہ سب اس زمانہ کی باتیں ہیں جب آج کے دور کی سہولتیں میسر نہ تھیں، اس زمانہ میں زندگی پر مشقت تھی سفر کے لئے دراز گوش بھی میسر آ جاتا تو غنیمت خیال کیا جاتا ورنہ پیادہ پا سفر کئے جاتے تھے۔ ہوا میں اڑتے ہوئے مخلات نما طائرات، زمیں پر دوڑتے ہوئے گھر نماسیارات، ریل کی پٹریوں پر دوڑتی ہوئی بازار نما قطارات اس زمانہ نے خواب میں بھی نہ دیکھی تھیں۔

اس زندگی کی راتیں روشنی کی زبوں حالی کا شکار تھیں، کہاں آج کا یہ بجلی کا جھلمل کرتا ہوا عالم اور کہاں وہ ٹھنڈے چراغ کی اداس روشنی، لیکن آہ اس چراغ کا انتظام بھی تو ہر ایک کے بس کی بات نہ تھی۔ پاسانوں کی قدیلوں کی روشنی میں رات بھر مطالعہ کرتے، پڑھتے اور لکھتے جاتے تھے۔ (متاع وقت اور کاروان علم ص ۹۲) جبکہ لکھنے کے لئے نہ آج کا قلم ایجاد ہوا تھا نہ کاغذ، نرکل کا قلم، معمولی دوات اور ہڈیوں یا چمڑے کے ناہموار ٹکڑے جن پر ان کا ہاتھ اس سرعت سے چلتا تھا کہ آج کے نوجوانوں کا فائنڈیشن پین اور بال پوائنٹ بھی کاغذ پر اس تیزی سے کیا لکھتا ہوگا۔

ان تمام تر سہولتوں کے باوصف جو آج لکھنے پڑھنے کے لئے میسر ہیں

کتابیں..... مرثیہ خواں ہیں کہ..... قاری نہ رہے

اس پر طرہ یہ کہ میڈیائی انقلاب آ گیا ہے، عصر حاضر کے اس میڈیائی انقلاب نے نوجوانوں کی راتیں اپنی گرفت میں لے لی ہیں۔ انٹرنیٹ پر تفریح طبع entertainment کے نام سے جو کچھ مواد موجود ہے وہ اخلاقی قدروں کو پامال کرنے اور جنسی بے راہروی کے فروغ کا باعث بن رہا ہے۔ جب کتابیں مہنگی ہوں، اور میڈیائی تفریح سستی بلکہ مفت ہو تو کتاب بینی کی عادت ڈالنے کے لئے خاصی محنت درکار ہوگی۔

کہا جاتا ہے کہ انٹرنیٹ پر کتابیں ڈال دی جائیں تو بہت سے نوجوانوں کے لئے کارآمد ہو سکتی ہیں مگر حقیقت یہ ہے کہ بہت سے نوجوانوں کی یہ تعداد اتنی کم ہے جسے شمار کرنے کے لئے چراغ لے کر نکلتا ہوگا۔

اصل بات یہ ہے کہ ہمارے ہاں کتاب بینی کی عادت بنی ہی نہیں جس کا ثبوت یہ ہے کہ نوجوانوں کی کسی محفل میں جائے کتابوں کا ذکر نہ کرے کہ رات کو کس کتاب کا مطالعہ کیا، کون سی کتاب نئی آئی ہے، کس کتاب کی تقریب رونمائی ہو رہی ہے، کس مصنف کے زیرِ قلم کون سی کتاب ہے، کس فن پر کون سی کتاب مطالعہ کی جانی چاہئے یہ اور اس طرح کی گفتگو سننے کو کان ترس جائیں گے ہاں مگر کون سی فلم کس چینل پر اور کون سا ڈرامہ کس ٹی وی پر آ رہا ہے، آج کل چیٹنگ کس کس سے ہو رہی ہے، اور کون سی ویب سائٹ کمپیوٹر ٹیکنالوجی کے حوالہ سے یا جنسی و تفریحی اعتبار سے لاجواب ہے، یہ سب سننے کو ملے گا۔ صرف چند نوجوان ایسے ہوں گے اور وہ بھی کسی مذہبی پروگرام میں جو آپس میں یہ گفتگو بھی کرتے سنائی دیں گے کہ فلاں ویب سائٹ پر اسلام کے بارے میں کیا غلط کیا صحیح معلومات ہیں اور کون سا اسکالر کس ویب سائٹ سے سنا اور دیکھا جاسکتا ہے۔ ہماری بسنت یورپ میں رہنے والے مسلم نوجوانوں کی ایک معقول تعداد اس طرح کی ویب سائٹس میں زیادہ دلچسپی رکھتی ہے۔

اب اس صورتحال میں نئی نسل کو مطالعہ کی طرف مائل کرنے اور کتاب بینی کی عادت ڈالنے کے لئے سخت محنت اور ایثار کی ضرورت ہے، لکھنے والوں کو اب نئے اسلوب و نئے انداز اپنانا ہوں گے۔ اور ناشرین کو معیار طباعت پر زور دینے کی بجائے کتابوں کی قیمتیں کم کرنے اور قارئین بڑھانے پر زور دینا ہوگا۔

کتنی عجیب بات ہے کہ چودہ کروڑ عوام کے ملک میں جس کی اکثریت مسلمان ہے اسلامی اور دینی موضوعات پر شائع ہونے والی کتب کا پہلا ایڈیشن شائع ہوتا ہے تو ایک ہزار یا گیارہ سو کی تعداد میں چھپتا ہے، اور یہ ایک ہزار یا گیارہ سو کتابیں مختلف کتب خانوں سے ہوتی ہوئی سال دو سال میں فروخت ہو کر قارئین تلاش کر پاتی ہیں۔ جس مصنف کی کتاب کا ایک ایڈیشن سال بھر سے کم عرصہ میں فروخت ہو جائے وہ خوشی سے پھولے نہیں سماتا کہ کتاب ہاتھوں ہاتھ نکل گئی واضح رہے کہ ہم مذہبی کتب کی بات کر رہے ہیں آزاد شعر و شاعری، رومانوی ادب، افسانوی ادب یا بے ادب تحریروں اور کتابوں کی بات نہیں کر رہے۔ اگر کسی کتاب کے دو چار برس میں دو چار ایڈیشن نکل گئے تو سمجھا جاتا ہے کتاب بہت مقبول ہوگئی، مگر یہ نہیں سوچا جاتا کہ دو چار ایڈیشن کا مطلب چودہ کروڑ کے سمندر میں دو چار ہزار قارئین کا ہونا ہے۔

سوال یہ پیدا ہوتا ہے کہ اس کے اسباب کیا ہیں، یقیناً اس کے اسباب متعدد بھی ہیں اور

متعدد النوع بھی۔ حکومت کی جانب سے مصنفین، ناشرین اور قارئین کی عدم سرپرستی سب سے اہم سبب ہے۔ اور پھر اس پر متراد یہ کہ میڈیا سے کتاب کی عظمت پر کوئی سلسلہ گفتگو، کتابوں کے تعارف کا کوئی معقول انتظام، کتابوں پر حوصلہ افزا تبصروں کا کوئی پروگرام، کتاب بینی کی ترغیب کا کوئی اشتہار، مطالعہ کی ضرورت پر کوئی سیمینار، کتب اور مؤلفین کی پذیرائی کے لئے سال میں دو چار کانفرنسز کا کوئی اہتمام، کہیں نہیں ہے۔

شوبز کے نام سے ہر ماہ بلکہ ہر ماہ میں کئی کئی پروگرام ہو جاتے ہیں، فلمی دنیا کی عظمت عوام کے دلوں میں جاگزیں کرنے، فلم اشارز کی کاوشوں کو اجاگر کرنے، ان کے فن کی تعریف کرنے، رقاصوں اور مغنیات کو داد دینے، میڈل دینے، اور نہ جانے کیا کیا دینے کے لئے ہر وزیر مشیر کوٹ پتلون کسے بیٹھا ہے مگر علم و ادب کی دنیا کے کسی پروگرام کے لئے کسی وزیر کو آمادہ کرنا جوئے شیر بہا لانے کے مترادف ہے۔ بسنت جیسی فضول تفریح کی سرپرستی کے لئے سربراہ مملکت کی مصروفیات سے بھی وقت نکل آتا ہے مگر کتاب کی تقریب رونمائی اور کسی کتاب میلہ کے افتتاح کے لئے دوسرے درجے کے سرکاری افسران بھی بمشکل تمام وقت دے پاتے ہیں۔

اشاعت کتب میں مقتدرہ کی عدم دلچسپی کا اندازہ اس سے لگایا جاسکتا ہے کہ کوئی سرکاری ادارہ دعوے سے نہیں کہہ سکتا کہ ملک میں اب تک شائع ہونے والی کتب کی حتمی تعداد کیا ہے؟ کس زبان میں کتنی کتابیں شائع ہو چکی ہیں اور کتب کی اشاعت کے سلسلہ میں حکومتی حصہ کتنے فی صد ہے؟ ناشرین کو کتناں ہیں کہ کاغذ اور طباعت کے مواد و مشینری پر ڈیوٹی اور ٹیکس زیادہ ہیں، مصنفین رونا روتے رہتے ہیں کہ ہر طبع ہونے والی کتاب کے اصل اخراجات سے زیادہ اس کی ترسیل و تقسیم کے اخراجات ہیں۔

دنیا کے تمام ترقی یافتہ اور بعض ترقی پذیر ممالک متعدد کتب، جرائد اور مجلات پڑھنے والوں کو مفت مہیا کرتے ہیں۔ سعودی عرب ہر سال حج کے موقع پر قرآن کریم سے نئے کسٹیس اور لاکھوں کروڑوں کتابیں اپنے مخصوص نظریات کے پرچار کے لئے مفت تقسیم کرتا ہے۔ مگر ہمارے پاس سرکاری خرچ پر کتابیں شائع کر کے مفت تقسیم کرنے کا کوئی رواج نہیں، پینگیں البتہ کچھ عرصہ سے ضرور ہتی دیکھی ہیں۔ پرائمری سطح پر اسکول کی نصابی کتب مفت مہیا کرنے کا زور شور سے اعلان ہوا مگر جلد ہی یہ کتب بھی غائب ہو گئیں۔

بعض دینی انجمنیں اور رفاہی ادارے کتب کی اشاعت اور مفت تقسیم کا کام کرتے ہیں مگر ان کی شائع کردہ کتب بھی مخصوص حلقوں تک ہی محدود رہتی ہیں۔

کتابوں کی گرانی کا عالم یہ ہے کہ جو کتاب یورپ میں دس روپے میں مل جاتی ہے وہ یہاں سو روپے کو بھی نہیں ملتی۔ ہم نے یورپ کی نقالی بہت سے معاملات میں کی ہے مگر کتب بینی اور مطالعہ میں ہم نے ان سے کچھ نہیں سیکھا اور شاید ہم ان کی منفی باتوں ہی کی نقالی کرتے ہیں مثبت کی نہیں۔ یورپ میں اور بالخصوص برطانیہ میں ہر شخص خواہ وہ کسی بھی عمر کا کیوں نہ ہو فرصت کا ہر لمحہ کتاب کا مطالعہ کرنے میں گزارتا ہے۔ بسوں میں گاڑیوں میں، جہازوں میں، پارکوں میں، ریلوے اسٹیشن کے پلیٹ فارمز پر اور ہوائی اڈوں کی انتظار گاہوں میں مسافروں کی بڑی تعداد کتابوں پر جھکی نظر آتی ہے۔ ہر شخص کے پاس ایک بیک ہر وقت ہے جس میں اس کی ضروریات کی دیگر اشیاء کے علاوہ دو چار کتابیں ضرور رہتی ہیں۔

یورپ کے لوگوں کو کتب بینی کا عادی ان کے ٹیچرز ان کے والدین، ان کے میڈیا، ان کے مذہبی و لائبریری رہنماؤں نے بنایا ہے اور اب وہ مطالعہ کے ایسے رسیا ہیں کہ بغیر کتاب کے انہیں وقت گزارنا بہت دشوار لگتا ہے۔

بد قسمتی سے ہمارے ہاں تو مطالعہ کی عادت اساتذہ نے ڈالی ہے نہ درس گاہوں نے نہ خانقاہی نظام سے کتب بینی کی ہدایت ملی نہ محراب و منبر سے، خاندانی طور پر مطالعہ کی عادت ہمارے خاندانوں کے مختلف پس منظر اور غیر تعلیم یافتہ گھرانوں کے سبب بھی ہے ہمارے ہاں خواندگی کا تناسب ہی اتنا کم ہے تو مطالعہ کرنے والوں کا کیا ہوگا۔

مطالعہ کی عادت نہ ہونے، کتب کی خریداری میں عدم دلچسپی اور کتب بینی سے طبیعت کے عدم میلان کا رجحان روز بروز بڑھ رہا ہے۔ ایسے میں اس شعور کو بیدار کرنے کی شدید ضرورت ہے کہ میڈیائی انقلاب کے باوجود کتاب کی اپنی ایک اہمیت ہے۔ اور نوجوان نسل کو مطالعہ کتب کا عادی بنانے کے لئے کی جانے والی ہر کوشش یقیناً قابل تحسین ہے۔

باوجودیکہ ائمہ و خطباء کی ایک بڑی تعداد خود مطالعہ کی عادی نہیں ہم ائمہ و خطباء سے گزارش کرتے ہیں کہ وہ اپنے و عظموں میں کتب بینی کی اہمیت اور مطالعہ کی افادیت پر ضرور گفتگو فرمائیں اور وقتاً فوقتاً اپنی تقاریر میں بعض کتابوں کے بار بار نام لیتے رہیں اپنی تقاریر کے حوالہ جات اور مصادر کا

ذکر کرتے رہیں تو امید ہے کہ عوام میں کتب بینی اور مطالعہ کی عادت پیدا ہوگی۔ اسی طرح اساتذہ اپنی اپنی کلاسوں میں طلبہ کو مطالعہ کتب کی طرف متوجہ کرتے رہیں۔ اور ناشرین کتب و قافوفا کتب کے سستے اسٹال اور نمائشوں کا اہتمام کرتے رہیں تو قوم میں مطالعہ کتب کی عادت بیدار ہو سکتی ہے۔ میڈیا کا کردار اس سلسلہ میں نہایت اہم ہے نئے نئے ٹی وی چینلز اگر ایک آدھ پروگرام تعارف کتب کے حوالہ سے جاری کریں تو حصول ہدف میں خاصی کامیابی ہو سکتی ہے۔ ارباب اقتدار فی الحال پتنگ بازی کے فروغ میں کوشاں ہیں ادھر سے انہیں فرصت ملے تو وہ شاید کبھی کتب بینی و کردار سازی کی بات کریں۔ ہم اللہ رب العزت کی بارگاہ میں ملتس ہیں کہ وہ اپنے فضل سے اس بھلکی ہوئی قوم کو راہ ہدایت پر گامزن کر دے اور اس قوم کو اس کا بھولا ہوا سبق اقراء باسم ربک یاد کرنے کی توفیق عطا فرمادے (آمین)

قارئین کرام سے ضروری گزارش

مجلہ فقہ اسلامی کی ترتیب، طباعت اور ترسیل میں تاخیر ہو سکتی ہے لیکن اگر کسی بھی انگریزی ماہ کی ۲۵ تاریخ تک رسالہ نہ ملے تو براہ کرم خط لکھ کر مطلع فرمائیں تاکہ دوسری کاپی اگر اشاک میں ہو تو بھیجی جا سکے۔ بعض احباب سال کے آخر میں اطلاع دیتے ہیں کہ انہیں اس سال فلاں فلاں ماہ کا رسالہ نہیں ملا سال کے آخر میں رسالہ بھیجنا اس لئے مشکل ہوتا ہے کہ اولاً تو رسالہ چٹا نہیں اور بیچ جائے تو ہم جلد کرانے کے لئے بھیج دیتے ہیں۔ اس طرح ہم قارئین خصوصاً ممبر حضرات کی ضرورت پوری نہیں کر پاتے۔ لہذا جناب سے گزارش ہے کہ جس ماہ رسالہ نہ ملے اس ماہ کے آخری ہفتے میں خط لکھ کر مطلع فرمادیا کریں۔

ہم خریدار ہیں..... رسالہ رومی والے کو نہ دیں

بعض طلبہ اور عام قارئین رسائل پڑھنے کے شوقین تو ہوتے ہیں مگر چند رسائل جمع ہو جائیں تو رومی والے کو بیچ دیتے ہیں۔ مجلہ فقہ اسلامی کے سابقہ شمارے اگر آپ کے پاس ہیں اور اب یہ آپ کے کام کے نہیں رہے تو براہ کرم رومی میں بیچنے یا کسی کو دینے کی بجائے ہمیں واپس کر دیجئے، ہم رومی والوں سے زیادہ قیمت پر خریدیں گے اور ان سابقہ شماروں کی رقم مع ڈاک خرچ شکریہ کے ساتھ آپ کو ارسال کر دیں گے اور اگر آپ چاہیں تو ان کے بدلے آئندہ سال رسالہ مفت آپ کو بھیجے رہیں گے۔

☆ العادة محكمة ☆ عادت کو علم بنایا گیا ہے یعنی فیصلہ عرف کے مطابق ہوگا